

(ബി) ഇത്തരത്തിൽ എത്തിപ്പെടുന്ന സ്ത്രീകളെ ശമ്പളമോ ഭക്ഷണമോ താമസ സൗകര്യങ്ങളോ നൽകാതെ ചൂഷണം ചെയ്യുന്നതായ വാർത്തകൾ ഗൗരവപൂർവ്വം പരിശോധിക്കുമോയെന്ന് വ്യക്തമാക്കുമോ;

(സി) ഗൾഫ് രാജ്യങ്ങളിൽ ഗാർഹിക തൊഴിലിൽ ഏർപ്പെട്ടിരിക്കുന്ന സ്ത്രീകളുടെ സുരക്ഷ ഉറപ്പുവരുത്തുന്നതിനാവശ്യമായ ഇടപെടൽ നടത്തുമോയെന്ന് വിശദമാക്കുമോ?

മുഖ്യമന്ത്രി (ശ്രീ. പിണറായി വിജയൻ):

(എ) ഇപ്രകാരമുള്ള ചില സംഭവങ്ങൾ ശ്രദ്ധയിൽപ്പെട്ടിട്ടുണ്ട്.

(ബി) ഗൗരവപൂർവ്വം പരിശോധിച്ചുവരുന്നു. ഇത്തരം കേസുകൾ ശ്രദ്ധയിൽപ്പെട്ടാൽ ഉടൻ കേന്ദ്ര സർക്കാരിന്റെ വിദേശകാര്യ വകുപ്പുമായും വിദേശത്തുള്ള ഇന്ത്യൻ എംബസികളുമായും ബന്ധപ്പെട്ട് നടപടി സ്വീകരിച്ചുവരുന്നു.

(സി) ഗൾഫ് രാജ്യങ്ങളിൽ ഗാർഹിക തൊഴിലിൽ ഏർപ്പെട്ടിരിക്കുന്ന സ്ത്രീകളുടെ സുരക്ഷ ഉറപ്പുവരുത്തുന്നതിനായി നിലവിൽ എംബസികൾ, കേന്ദ്ര സർക്കാരിന്റെ വിദേശകാര്യ വകുപ്പ്, എമിഗ്രേഷൻ, കേന്ദ്ര അന്വേഷണ ഏജൻസികൾ എന്നിവയുമായി ബന്ധപ്പെട്ട് ആവശ്യമായ നടപടികൾ കൈക്കൊള്ളുന്നുണ്ട്. ഈ വിഷയത്തിലുള്ള തട്ടിപ്പുകൾ തടയുന്നതിനായി ഗവൺമെന്റ് ഓഫ് ഇന്ത്യ 18 ഇ.സി.ആർ. രാജ്യങ്ങളിലേയ്ക്ക് വീട്ടുജോലിക്കായി സ്ത്രീകളെ റിക്രൂട്ട് ചെയ്യുന്നതിനുള്ള അനുമതി 2016 ആഗസ്റ്റ് 2-ലെ Z.11025/126/2015-Emig. നമ്പർ ഉത്തരവ് പ്രകാരം State Run Recruiting Agencies-നായി പരിമിതപ്പെടുത്തിയിട്ടുണ്ട്. ഇതിനായി കേരളത്തിൽനിന്നും ചുമതലപ്പെടുത്തപ്പെട്ടിട്ടുള്ള ഏജൻസികൾ നോർക്ക റൂട്ട്സും ODEP-ഉം മാത്രമാണ്. വിദേശത്ത് പോകുന്നതിനുമുമ്പ് പ്രസ്തുത രാജ്യങ്ങളിലെ തൊഴിൽ നിയമങ്ങളെക്കുറിച്ചും ഗാർഹിക ജോലിക്കാർക്കുള്ള അവകാശങ്ങളെക്കുറിച്ചുമുള്ള വിശദമായ മാർഗ്ഗനിർദ്ദേശം ട്രെയിനിംഗ് രൂപത്തിലും ലഘുലേഖകൾ, പരസ്യം തുടങ്ങിയവയിലൂടെയും നൽകിവരുന്നു.

ഭക്ഷ്യ വസ്തുക്കളുടെ വിലനിലവാരം

24(*324) ശ്രീ. സി. കെ. ശശീന്ദ്രൻ :

ശ്രീ. റ്റി. വി. രാജേഷ് :

ശ്രീ. മുരളി പെരുനെല്ലി :

ശ്രീ. ബി. സത്യൻ : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

(എ) ഭക്ഷ്യ വസ്തുക്കളുടെ വിലക്കയറ്റം നിയന്ത്രിക്കാനായി കേന്ദ്ര സർക്കാർ സംസ്ഥാനങ്ങൾക്കു നൽകിയിരിക്കുന്ന നിർദ്ദേശങ്ങൾ എന്തൊക്കെയാണ്;

(ബി) ജി.എസ്.റ്റി. പ്രാബല്യത്തിലായാൽ ഭക്ഷ്യ വസ്തുക്കൾ ഉൾപ്പെടെയുള്ള അവശ്യസാധനങ്ങളുടെ നികുതി ഒഴിവാക്കാനോ, കുറയ്ക്കാനോ സംസ്ഥാന സർക്കാരിന് സാധ്യമാകാത്ത സാഹചര്യത്തിൽ ഇത് ഭക്ഷ്യ വസ്തുക്കളുടെ വില നിലവാരത്തെ ഏതു രീതിയിൽ ബാധിക്കുമെന്ന് വിശദമാക്കാമോ;

(സി) ഉത്സവ കാലത്തെ കരിഞ്ചന്തയും പുഴുവിയപ്പും അവധി വ്യാപാരവും നിയന്ത്രിക്കാനായി കേന്ദ്ര സർക്കാർ എന്തെങ്കിലും നടപടി സ്വീകരിച്ചിട്ടുള്ളതായി അറിയാമോ ;

(ഡി) അന്തർദ്ദേശീയ കമ്പോളത്തിൽ പെടോളിയം ഉത്പന്നങ്ങളുടെ വില ഗണ്യമായി കുറഞ്ഞ സാഹചര്യത്തിൽ കേന്ദ്ര സർക്കാർ ഇവയുടെ മേൽ ചുമത്തിയ അധിക എക്സൈസ് തീരുവ ഭക്ഷ്യ ഉത്പന്നങ്ങൾ ഉൾപ്പെടെയുള്ള അവശ്യ വസ്തുക്കളുടെ വില വർദ്ധനയ്ക്ക് വലിയ തോതിൽ പ്രേരകമായിട്ടുണ്ടോ; ഈ നടപടി തിരുത്താൻ കേന്ദ്ര സർക്കാരിനോട് ആവശ്യപ്പെടുമോ?

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ):

(എ) ഭക്ഷ്യ വസ്തുക്കളുടെ വിലക്കയറ്റം നിയന്ത്രിക്കാനായി കേന്ദ്ര സർക്കാർ സംസ്ഥാന സർക്കാരുകളുടെ പരിഗണനയ്ക്കായി അതതു സംസ്ഥാനങ്ങളുടെ സാഹചര്യം കണക്കിലെടുത്ത് നടപ്പാക്കുന്നതിനായി ചില നിർദ്ദേശങ്ങൾ നൽകിയിട്ടുണ്ട്. പയറുവർഗ്ഗങ്ങളുടെ വിലയിൽ വർദ്ധനവുണ്ടായ സാഹചര്യത്തിൽ ഇറക്കുമതിക്കാരുടെയും മൊത്ത വ്യാപാരികളുടെയും യോഗം വിളിച്ച് പയറുവർഗ്ഗങ്ങളുടെ വില പിടിച്ചു നിർത്തുന്നതിനുള്ള നടപടികൾ സ്വീകരിക്കണമെന്നും ഭക്ഷ്യവസ്തുക്കൾക്ക് ആവശ്യമെന്ന് തോന്നുന്നപക്ഷം സ്റ്റോക്ക് പരിധി നിശ്ചയിക്കണമെന്നും കേന്ദ്ര സർക്കാർ നിർദ്ദേശിച്ചിട്ടുണ്ട്. ഇതിനുപുറമെ 1955-ലെ അവശ്യസാധന നിയമം, 1980-ലെ പ്രിവെൻഷൻ ഓഫ് ബ്ലാക്ക് മാർക്കറ്റിംഗ് ആന്റ് മെയിന്റനൻസ് ഓഫ് സപ്ലൈസ് ഓഫ് എസ്സൻഷ്യൽ കമ്മോഡിറ്റീസ് നിയമം, ലിഗൽ മെട്രോളജി നിയമം എന്നിവ പ്രകാരവും നടപടികൾ എടുക്കുവാൻ വ്യവസ്ഥയുണ്ട്.

(ബി) ഒക്ടോബർ 18 മുതൽ 20 വരെ ഡൽഹിയിൽ നടത്തുവാൻ തീരുമാനിച്ചിട്ടുള്ള ജി.എസ്.റ്റി. കൗൺസിൽ മീറ്റിംഗിനുശേഷം മാത്രമേ ഇക്കാര്യത്തിൽ തീരുമാനം ഉണ്ടാകുകയുള്ളൂ.

(സി) ഉത്സവ കാലത്തെ കരിഞ്ചന്തയും പുഴുവിയപ്പും അവധി വ്യാപാരവും നിയന്ത്രിക്കുന്നതിന്റെ ഭാഗമായി ബന്ധപ്പെട്ട വിഷയങ്ങൾ ചർച്ച ചെയ്ത് തീരുമാനങ്ങൾ എടുക്കുന്നതിന് കേന്ദ്ര സർക്കാർ 21-5-2015, 21-5-2016 എന്നീ തീയതികളിൽ സംസ്ഥാന ഭക്ഷ്യ മന്ത്രിമാരുടെ മീറ്റിംഗ് വിളിച്ചുകൂട്ടുകയും അവശ്യ സാധന

നിയമത്തിലെ സെക്ഷൻ 3(2)(C) ആവശ്യപ്പെട്ടങ്ങളിൽ പ്രയോഗിക്കുവാനും കുറ്റക്കാരെതിരെ നിയമത്തിലെ വ്യവസ്ഥകൾ പ്രകാരം നടപടികൾ സ്വീകരിക്കുവാനും ഇതുകൂടാതെ 1980-ലെ പ്രിവൻഷൻ ഓഫ് ബ്ലാക്ക് മാർക്കറ്റിംഗ് ആന്റ് മെയിന്റനൻസ് ഓഫ് സപ്ലൈസ് ഓഫ് എസ്സൻഷ്യൽ കമ്മോഡിറ്റീസ് നിയമം, ലീഗൽ മെട്രോളജി നിയമം എന്നിവ പ്രകാരം നടപടികൾ സ്വീകരിച്ച് അറിയിക്കണമെന്ന് ആവശ്യപ്പെടുകയും ചെയ്തിട്ടുണ്ട്.

(ഡി) കേരളം പൂർണ്ണമായും ഒരു ഉപഭോക്തൃ സംസ്ഥാനമായതുകൊണ്ട് ഇന്ധന വിലയിലുള്ള വർദ്ധനവിന് ആനുപാതികമായി ഭക്ഷ്യവസ്തുക്കളുടെ വിലയിൽ വർദ്ധനവ് ഉണ്ടാകാറുണ്ട്. കേരളത്തിന്റെ പ്രത്യേക സാഹചര്യം പരിഗണിച്ച് കേന്ദ്ര സർക്കാർ ചുമത്തിയ അധിക എക്സൈസ് തീരുവ കുറയ്ക്കാൻ കേന്ദ്ര സർക്കാരിനോട് ആവശ്യപ്പെടുന്ന കാര്യം പരിശോധിക്കുന്നതാണ്.

അങ്കണവാടി ജീവനക്കാരുടെ വർദ്ധിപ്പിച്ച വേതനം

25(*325) ശ്രീ. കെ. ബി. ഗണേഷ് കുമാർ :

ശ്രീ. കെ. കൃഷ്ണകുട്ടി :

ശ്രീ. സി. കെ. നാണ :

ശ്രീ. തോമസ് ചാണ്ടി : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) അങ്കണവാടി വർക്കർമാർ, ഹെൽപ്പർമാർ എന്നിവരുടെ വേതനം വർദ്ധിപ്പിച്ചുകൊണ്ടുള്ള ഏറ്റവും പുതിയ ഉത്തരവ് എന്നാണ് പുറപ്പെടുവിച്ചത്; പ്രസ്തുത ഉത്തരവ് പ്രകാരം എത്ര തുകയാണ് വർക്കർക്കും ഹെൽപ്പർക്കും മാസവേതനമായി നിശ്ചയിച്ചിരിക്കുന്നതെന്നും ഏതു തീയതി മുതലാണ് വേതന വർദ്ധനവിന് പ്രാബല്യം നൽകിയിരിക്കുന്നതെന്നും അറിയിക്കുമോ;

(ബി) വർദ്ധിപ്പിച്ച തുകയുൾപ്പെടെയുള്ളതിൽ കേന്ദ്ര സർക്കാർ, സംസ്ഥാന സർക്കാർ, തദ്ദേശസ്വയംഭരണ സ്ഥാപനങ്ങൾ എന്നിവയുടെ വിഹിതം എത്ര വീതമെന്ന് വ്യക്തമാക്കാമോ;

(സി) വർക്കർമാർക്കും ഹെൽപ്പർമാർക്കും വർദ്ധിപ്പിച്ച തുക പൂർണ്ണമായി ലഭിച്ചിട്ടില്ലെന്ന കാര്യം ശ്രദ്ധയിൽപ്പെട്ടിട്ടുണ്ടോ;

(ഡി) എങ്കിൽ ബാക്കി തുക ലഭ്യമാക്കുന്നതിന് എന്തു നടപടികളാണ് സ്വീകരിക്കുന്നതെന്ന് വ്യക്തമാക്കാമോ?